

بِسْمِ اللّٰهِ الرَّحْمٰنِ الرَّحِیْمِ

جب طوق و سلاسل میں مسلسل ہوئے عابدؑ ۱ خم مثلِ ہلالِ شبِ اوّل ہوئے عابدؑ
اس شکل سے راہی سوئے مقتل ہوئے عابدؑ اعدا تو چڑھے گھوڑوں پہ، پیدال ہوئے عابد
رانڈوں میں تو مجبوسی سجاد کا غل تھا
ہر گام پہ زنجیر کی فریاد کا غل تھا

بے دینوں میں تھی تہنیتِ فتح کی اک دھوم ۲ رانڈوں میں تھا یہ شور کہ ہے ہے شہِ مظلوم
اور شرم سے نہوڑائے تھے سر عابدِ مغموم بیمار کو آنکھوں سے نہ کچھ ہوتا تھا معلوم
اک ہاتھ میں زنجیر بہ صد رنج و محن تھی
اک ہاتھ میں ماں بہنوں کے اونٹوں کی رسن تھی

تلواریں لئے چار طرف ظلم کے بانی ۳ حلقے میں دل آزاروں کے وہ یوسفِ ثانی
غربت کا الم، بے پردی، تشنہِ دہانی وہ طوق کا لنگر وہ سلاسل کی گرانی
مڑکر کبھی زینبؑ کے رخِ پاک کو دیکھا
بیڑی کبھی دیکھی، کبھی افلاک کو دیکھا

لغزش میں نہ تھا، ہاتھ کوئی تھامنے والا ۴ صدمے سے گرا پڑتا تھا وہ نازوں کا پالا
تھا چاند سے سینے میں کلیجہ تہ وبالا زنجیر جو ہاتھوں سے چھٹی طوق سنبھالا
مرقد نہ بنا باپ کا یہ فکر بڑی تھی
اک جانِ حزیں لاکھ مصیبت میں پڑی تھی

نرغے میں دل آزاروں کے وہ صاحبِ آزار ۵ دل سوز نہ کوئی، نہ کوئی مونس و غم خوار
شیشے سے سوا ہوتا ہے نازک دلِ بیمار اس پر یہ مصیبت کا گرا کوہِ گراں بار
تعویذِ شفا اس کو پنہاتے تو بجاتا تھا
یاں طوقِ گراں بار کے حلقے میں گلا تھا

دستور ہے بیمار کے ہیں پاؤں دباتے ۶ یا بیڑیاں بھاری اسے لاکر ہیں پنہاتے
ماتم کی خبر کو ہیں مریضوں سے چھپاتے ماں باپ کے سرکاٹ کے اس کو ہیں دکھاتے
یہ دکھ نہ کسی صاحبِ آزار نے دیکھے
ہاں بعد پدرِ عابدِ بیمار نے دیکھے

ہنتم سے جو اعدا کی ہوئی شہ پہ چڑھائی ۷ بیمار کو پانی نہ ملا کیسی ٹھنڈائی
عاشور کو غش تھے کہ یکا یک خبر آئی شہ ذبح ہوئے، لٹ گئی زہرا کی کمائی
ہوش آیا تو گھر آگ میں جلتے ہوئے دیکھا
ماں بہنوں کو بلوے میں نکلتے ہوئے دیکھا

کیا کیا نہ ستم اہل شقاوت نے دکھائے ۸ بیمار نے جز شکر خدا لب نہ ہلائے
جب طوق و سلاسل کو عدو سامنے لائے کس صبر سے نہوڑا دیا سر، پاؤں بڑھائے
تھی فکر گنہ گاروں کی اس رنج و محن میں
بندھوادیئے امت کے لئے ہاتھ رسن میں

تھا صاحب اعجاز کو سب طرح کا مقدر ۹ ہونٹوں کے ہلانے میں فنا ہوتے وہ مقہور
تھی نار سے آزادی امت انھیں منظور دانستہ ہوئے قید، نہ بے کس تھے، نہ مجبور

زنجیر سے ہر گام پہ لغزش ہوئی پا کو

چھوڑا نہ مگر سلسلہ صبر و رضا کو

پھوپیاں سرِ ناقہ نظر آتی تھیں کھلے سر ۱۰ ہاتھوں سے چھپائے ہوئے منہ روتی تھیں مادر
بے پردہ تھی اک رات کی بیاہی ہوئی خواہر چچیاں تھیں اس انبوہ میں بے مقنع و چادر

ناموسِ محمدؐ پہ تو یہ ظلم و ستم تھا

اور سامنے سرِ باپ کا نیزے پہ علم تھا

فریاد تھی راندوں میں کہ اے قافلہ سالار ۱۱ منہ کاہے سے ڈھانپیں حرمِ حیدرؑ کرار
کس درد سے فرماتے تھے سجادِ دل افکار صابر رہو، شاکر رہو، جو مرضیٰ غفار

چھننے کا رداؤں کے عبث رنج و الم ہے

کیا چادرِ تطہیر کا پردہ تمہیں کم ہے

موئے سرِ پُر نور سے چہرے کو چھپالو ۱۲ شکوے کی کوئی بات زباں سے نہ نکالو
لازم ہے تمہیں صبر، کلیجوں کو سنبھالو غربت میں اسیری کی بھی تکلیف اٹھالو

چادر نہیں سر پر تو ضرر کیا ہے تمھارا

پردہ رہے امت کا، یہ پردہ ہے تمھارا

گو آج نہیں محمل و ہودج کی سواری ۱۳ کل دے گا تمہیں ناقہ نور ایزدِ باری
موقوف رداؤں پہ نہیں شان تمھاری تم نورِ خدا ہو، تمہیں کیا دیکھیں گے ناری

عریانی سے تم لوگوں کی عزت نہیں جاتی

پوشش جو نہ ہو کعبے کے حرمت نہیں جاتی

یہ کہتے تھے جو قتل کا میدان نظر آیا ۱۴ کاٹا ہوا زہرا کا گلستاں نظر آیا
دیکھا جسے وہ خاک پہ بے جاں نظر آیا سوتے ہوئے شیروں کو نیستاں نظر آیا
روحیں تو نثارِ پسرِ شاہِ نجف ہیں
پیاسوں کی کٹی گردنیں قبلے کی طرف ہیں

اس شکل سے صحرا میں پڑے تھے وہ دلاور ۱۵ جس طرح مرقع کہیں ہو جاتا ہے ابتر
سوتے تھے کہیں خاک پہ دو بھائی برابر دولہا کوئی پامال تھا گھوڑوں سے سراسر
بندے کوئی پہنے ہوئے پیارا سا پڑا تھا
ریتی پہ کوئی طفل ستارا سا پڑا تھا

سوتا تھا لپ نہر کوئی ہاتھ کٹائے ۱۶ تھا خواب اجل میں کوئی پھل برچھی کا کھائے
تھے جسم لہو میں عوضِ غسل نہائے اتنا بھی نہ تھا کوئی کہ قبریں تو بنائے
دم نکلے تھے مشکل سے کہ وہ تازہ جواں تھے
بالائے زمیں پاؤں رگڑنے کے نشاں تھے

تھا بیچ میں ان لاشوں کے اک لاشہ بے سر ۱۷ گردن پہ نمایاں کئی جاگہ خطِ نخر
تھا نیزوں کی کثرت سے یہ حال تنِ اطہر جس طرح عیاں خار ہوں ساہی کے برابر
بخشا تھا سرِ عرشِ نشیمن جو خدا نے
پرکھولے تھے اس اوجِ سعادت کے ہمانے

افراطِ جراحت سے سراپا تھا بدن چُور ۱۸ اک قبر کو محتاج تھا وہ صاحبِ مقدور
تھی ریگِ بیاباں عوضِ مرہمِ کافور آئینہ صد پارہ تھا وہ سینہ پُر نور
زخموں میں لہو سینے کے دبے سے بھرا تھا
زانو تھا جہاں شمر کا واں ہاتھ دھرا تھا

پہلو میں تھا اک طفلِ حسین تیر کا مارا ۱۹ جس طرح سے ہو ماہ کے نزدیک ستارا
چھوٹا سا شلوکا تھا بھرا خون سے سارا معلوم یہ ہوتا تھا کہ ہے باپ کا پیارا
کچھ داغ جو دل پر تھے تو کچھ داغ جگر پر
اک ہاتھ تو تھا سینے پہ، اک ہاتھ پسر پر

تھا لاش پہ بیکس کی عجب یاس کا عالم ۲۰ کہتی تھی یہ حسرت تری غربت کے فدا ہم
رونے کو سرہانے کوئی مونس تھا نہ ہمدم تھے ہاتھ بندھے ان کے جو تھے صاحب ماتم
تھا گرد کا دامن تن صد چاک کے اوپر
شہ رگ سے ٹپکتا تھا لہو خاک کے اوپر

اس دھوپ میں سایہ جو نہ تھا لاشہ شہ پر ۲۱ مرغانِ ہوا چھائے تھے کھولے ہوئے شہیر
آملتا تھا جب دور سے طائر کوئی اڑ کر کہتا تھا کہ کیوں پیٹتے ہو بازوؤں سے پر
غم دیکھے ہیں دنیا میں پہ یہ غم نہیں دیکھا
ایسا تو سلیمان کا بھی ماتم نہیں دیکھا

اُس سے یہ بیاں کرتے تھے وہ طائرِ صحرا ۲۲ اس سانحہ کی آہ خبر تجھ کو نہیں کیا
گھر لٹ گیا زہرا کا قیامت ہوئی برپا بے سر ہے سر خاک محمد کا نواسہ
یہ وہ ہے رسولِ عربی روتے ہیں جس کو
روتے ہیں اسے، سارے نبی روتے ہیں جس کو

صحرا کے پرندوں میں یہ تھی درد کی تقریر آپہنچے جو رانڈوں کو لئے عابد دل گیر
بے سر نظر آیا جو انھیں لاشہ شہیر ۲۳ قدموں پہ گرے چھوٹ گئی ہاتھ سے زنجیر
بیمار نے نعرہ جو کیا 'یا ایتنا' کا
تھرا گیا لاشہ پسرِ شیر خدا کا

سر پیٹ کے چلائے یہ سجادِ دل افکار ۲۴ رخصت کے لئے آیا ہے یہ صاحبِ آزار
صدقے تری مظلومی کے اے سید ابرار باندھے ہوئے گردن لئے جاتے ہیں ستمگار
تلواریں علم سر پہ ہیں دم لے نہیں سکتا
مجبور ہوں حضرت کو کفن دے نہیں سکتا

بعد آپ کے امت نے یہ کی ہے مری توقیر ۲۵ اونٹوں کی رسن ہاتھ میں اور پاؤں میں زنجیر
پہنایا ہے گردن میں بھی اک طوقِ گلوگیر جو قافلے سے چھٹ گیا ہے اس کی یہ تعزیر
بیماری میں جو ہم پہ ستم ہو سو روا ہے
شمشیر سے گردن نہ کٹانے کی سزا ہے

اعجاز سے اس لاشے نے ہاتھوں کو اٹھایا ۲۶ کس پیار سے فرزند کو چھاتی سے لگایا
پھر حلقِ بریدہ سے یہ عابد کو سنایا رُو نہ، کفن ہم نے نہ پایا، تو نہ پایا
اے لال یہی خوں بھری پوشاک کفن ہے
جب خاک ملی خاک میں، پھر خاک کفن ہے

یہ ذکر تھا جو اونٹ سے فضہ یہ پکاری ۲۷ اے قافلہ سالارِ حرم عاشقِ باری
لو اونٹ سے گرتی ہیں پھوپھی جان تمھاری ایسا نہ ہو مرجائے ید اللہ کی پیاری
ماں جائے کی مظلومی و تنہائی پہ رووے
اونٹوں کو بٹھا دو تو بہن بھائی کو رووے

چلائی سکینہ مرا ناقہ بھی بٹھا دو ۲۸ اچھے مرے بھیا مجھے بابا سے ملا دو
خوش بو شہِ مظلوم کی چھاتی کی سنگھادو سوتے ہیں اگر نام مرا لے کے جگادو
مارا ہے عبث شمر نے مجھ خستہ جگر کو
دکھلاؤں گی یہ نیل طمانچے کا پدر کو

گھبرا کے پکارا عمرِ سعدِ جفاکار ۲۹ کہہ دو کہ اٹھے لاشے سے اب عابدِ بیمار
نیزے لیے ناقوں پہ رہیں گردِ ستمگار اونٹوں سے زمیں پر کوئی اترے نہ خبردار
خولی سے کہو آگے بڑھے لے کے سروں کو
ہاں جلد روانہ کرو ان نوحہ گروں کو

عابد کو تنِ شاہ سے اعدا نے چھڑایا ۳۰ جی بھر کے پسر باپ کو رونے بھی نہ پایا
جب اونٹ چلے رانڈوں نے یہ شور مچایا رونا نہ ملا لاشوں پہ فریادِ خدایا
کشتے ہوئے سب دفنِ لعینوں کی طرف کے
لاشے کو نہ گاڑا پسرِ شاہِ نجف کے

ہے ہے ہمیں اونٹوں سے اترنے نہیں دیتے ۳۱ کوشش کفن و غسل کی کرنے نہیں دیتے
کھینچے لئے جاتے ہیں ٹھہرنے نہیں دیتے مظلوم کو تربت میں بھی دھرنے نہیں دیتے
مٹی نہ ملی لاش کو شاہِ شہدا کی
فریادِ نبی کی ہے، دہائی ہے خدا کی

اس قافلے سے روتے ہوئے عابدِ مضطر ۳۲ پہنچے پسرِ سعد کے نیچے کے برابر
بیٹھا ہوا تھا کرسی پہ نخوت سے بد اختر اور فتح کی نذریں اسے دیتے تھے ستمگر
تھا جشنِ کاغل کشتیوں میں آتے تھے خلعت
خدا م کھڑے شمر کو پہناتے تھے خلعت

نوفل پسرِ سعد سے کرتا تھا یہ گفتار ۳۳ دو خلعتِ پُر زر کا ہوں میں آج طلبگار
عباس کے شانوں پہ لگائی ہے وہ تلوار جس ضرب سے ٹوٹی کمرِ سیدِ ابرار
کاٹا علمِ شاہ کو شمشیر سے میں نے
مشکیزے میں سوراخ کیا تیر سے میں نے

کس فخر سے کرتا تھا بیاں قاتلِ اکبرؑ ۳۴ اس نیزے سے بے جاں ہوا ہم شکلِ پیمبرؐ
کہتا تھا کوئی چھیدا ہے اک تیر لگا کر باٹو کا جگر، شاہ کا دل، گردنِ اصغرؑ
ہر زخم کا انعام جدا چاہیے مجھ کو
اس تیر سے پہلو کا صلہ چاہیے مجھ کو

کہتا تھا سنا کر اسے کوئی ستم آرا ۳۵ لختِ دلِ شبرؑ کو ہے اس تیر سے مارا
رہوار کے پاؤں سے بدن سب کیا پارا نوشاہِ زمانے سے پُر ارمان سدھارا
کیا قبر میں ہوئے گا قلق ابنِ حسنؑ کو
رنڈ سالہ میسر نہیں اک شب کی دلہن کو

کہتا تھا کوئی لوٹ کا اسباب دکھا کر ۳۶ مقنع یہ دلہن کا ہے، یہ باٹو کی ہے چادر
باقرؑ کی یہ ہنسی ہے، سکینہؑ کا یہ گوہر شملہ ہے یہ اکبرؑ کا یہ گہوارہٗ اصغرؑ
یہ خون میں تر جامہٗ شاہِ شہدا ہے
پیوند ہیں جس میں یہی زینبؑ کی ردا ہے

عابدؑ نے سنی جب یہ ستم گاروں کی تقریر ۳۷ نزدیکِ عمر آئے سنبھالے ہوئے زنجیر
فرمایا کہ قبروں میں تو گاڑے گئے بے پیر کی ہے پسرِ فاطمہؑ نے کون سی تقصیر
کھلوادے مرے ہاتھ کہ صدمہ ہے جگر کو
میں دفن کروں شیرِ الہی کے پسر کو

بے دفن و کفن ہیں جو ید اللہ کے پیارے ۳۸ واللہ گڑا جاتا ہوں میں شرم کے مارے
بکھرے ہوئے یاں پھولِ محمدؐ کے ہیں سارے صحرا میں کوئی ہے، کوئی دریا کے کنارے
ان پھولوں کو مقتل سے اٹھالینے دے مجھ کو
مٹی میں ستاروں کو چھپالینے دے مجھ کو

سفاک نے تب چیں بہ جبیں ہو کے سنایا ۳۹ حاکم کا یہ شُقہ ہے مرے نام پہ آیا
تو کونے میں اب تک سرِ شبیر نہ لایا صحرا سے خبردار جو لاشوں کو اٹھایا
مرنے پہ بھی راحت تِن سرور کو نہ دینا

زنہار کفن سِطِ پیمبر کو نہ دینا

چپ ہو گئے سجاؤ حزیں سر کو جھکا کر ۴۰ چلائے تِن شہ کی طرف منہ کو پھرا کر
جیتا رہا گر قید کی تکلیف اٹھا کر گاڑے کا غلام آپ کو اب شام سے آکر
حیدر کی حمایت میں تِن شاہ کو سوپنا
آئی یہ صدا تم کو بھی اللہ کو سوپنا

صدقے ہو پدر آنکھوں سے آنسو نہ بہاؤ ۴۱ لاشے کے نہ اٹھوانے کا صدمہ نہ اٹھاؤ
ہم چین سے یاں سوتے ہیں تم قید میں جاؤ چادر کوئی مل جائے تو زینب کو اڑھاؤ
ماتم میں بہن کو نہ بھلا دیجیو بیٹا
ہر وقت سکینہ کی خبر لیجیو بیٹا

سہنا ہے تمھیں رنج اسیری میں سفر کا ۴۲ اک بوجھ تو ہے طوق کا اک بوجھ ہے گھر کا
اے نورِ نظر غم نہ کرو لاشِ پدر کا بابا کے مقدر سے ہے کیا زور پدر کا
دن گزریں گے ایذا کے تو فرصت بھی ملے گی
تم چھٹ کے جب آؤ گے تو راحت بھی ملے گی

یہ سن کے چلے روتے ہوئے عابد بیمار ۴۳ راہی ہوئے خیموں کو اکھڑ وا کے ستمگار
بے غسل و کفن رہ گئی نعشِ شہ ابرار جز بیکیسی و یاس نہ دل سوز، نہ غم خوار
روتے تھے ملکِ عرش پہ جب روتی تھی زہرا
لاشے سے پسر کے نہ جدا ہوتی تھی زہرا

وہ گرمی کے ایام وہ صحرائے خطرناک ۴۴ پتے کا نہ سایہ تھا بجز سایہ افلاک
اٹھتے تھے بگولے کہیں، اڑتی تھی کہیں خاک ریتی پہ پڑا تھا پسر سید لولاک
بھن جاتا تھا دانہ بھی جو گرتا تھا زمیں پر
اس دھوپ میں سایہ نہ تھا لاشِ شہِ دیں پر

جب گلشنِ ایماں کو قلم کر چکے اعدا مطلع ۲ نیزے پہ سرِ شہ کو علم کر چکے اعدا
ناموسِ محمدؐ پہ ستم کر چکے اعدا ۴۵ تاراج سب اسبابِ حرم کر چکے اعدا
کونے کی طرف لے گئے ناموسِ نبیؐ کو
گاڑا بھی نہ فرزندِ رسولِ عربیؐ کو

جنات کے رونے کی صدا آتی تھی ہردم ۴۶ پریاں پسرِ فاطمہؑ کا کرتی تھی ماتم
دریا میں یہ تھا شور کہ ہے ہے شہِ عالم اڑاڑ کے پرندے بھی فغاں کرتے تھے باہم
فریاد کا غل اٹھتا تھا ہر بار زمیں سے
ریتی پہ برستا تھا لہو چرخِ بریں سے

ٹکڑاتے تھے جب کوہ تو اڑتے تھے شرارے ۴۷ چلتے تھے درختوں پہ غم و درد کے آرے
جو کھیت لہکتے تھے وہ مرجھائے تھے سارے اور لوٹی تھیں مچھلیاں دریا کے کنارے
دانے کا نہ تھا ہوش پرندوں کو جہاں میں
چوپائے نہ منہ ڈالتے تھے آبِ رواں میں

کھیتوں پہ جو آتے تھے وہاں اہلِ زراعت ۴۸ لاشے نظر آتے تھے انھیں آتی تھی رقت
دن بھر تو وہ سب روتے تھے با صد غم و حسرت اور شب کو گھروں میں بھی نہ تھی غم سے فراغت
کھاتے تھے نہ پیتے تھے نہ سوتے تھے سحر تک
شبیرؑ کی مظلومی پہ روتے تھے سحر تک

جب عورتیں کہتی تھیں یہ با دیدہ پر نم ۴۹ کیوں بے خور و بے خواب ہو کس بات کا ہے غم
اشک آنکھوں سے تم لوگوں کی تھمتے نہیں اک دم بتلاؤ یہ ہے کون سے مظلوم کا ماتم
کھانے جو پکائے ہیں اسی طرح دھرے ہیں
کون اٹھ گیا دنیا سے کہ دل غم سے بھرے ہیں

تم لوگوں کے غم کھانے کا کھلتا نہیں احوال ۵۰ خرمن پہ گری برق کہ کھیتی ہوئی پامال
کیا بیچ پڑا، کون سا نقصاں ہوا اس سال املاک ہوئی ضبط کہ دنیا میں پڑا کال
کچھ جرم کسی طرح کا ٹھہرایا ہے تم پر
کیا حاکم جابر کا عتاب آیا ہے تم پر

وہ بولے کہ ان میں سے کوئی بات نہیں آہ ۵۱ کیا تم سے کہیں ہم پہ جو ہے صدمہ جانکاہ
تھی تیسری تاریخ محرم کی کہ ناگاہ وارد ہوا اس دشت میں اک بندہ اللہ
تھوڑے سے ملازم تھے پہ سب غنچہ دہاں تھے
کچھ پیر تھے، کچھ طفل تھے، کچھ تازہ جوان تھے

ہم نے کبھی دیکھے نہیں اس طرح کے خوشرو ۵۲ میدان میں تھی جلوہ گری نور کی ہر سو
چہروں پہ لٹکتے تھے عجب حسن سے گیسو جب ہنتے تھے تب پھولوں کی آجاتی تھی خوشبو
رتبہ چمنِ خلد کا صحرا کو ملا تھا
دریا کی ترائی میں عجب باغ کھلا تھا

باندھے ہوئے عمائے وہ کعبے کے مسافر ۵۳ آقا کے جلو میں بسر و چشم تھے حاضر
چہروں سے غریب الوطنی ہوتی تھی ظاہر تسبیحِ زباں ذکرِ خدا صابر و شاکر
وہ چاند سے رخ پیش نظر آج تک ہیں
اندازِ سراپا سے عیاں تھا کہ ملک ہیں

تھی کاندھوں پہ شملوں کی عماموں کی عجب شاں ۵۴ گیسوئے سرِ حور کو جن پر کریں قرباں
 وہ چاند سا سینہ، وہ مہِ نو سے گریباں وہ نورِ تنِ پاک عباؤں سے نمایاں
 عالم تھا عجب حسن کا ان بے وطنوں پر
 بس قطع تھا زیبائی کا جامہ بدنوں پر

سنولائے ہوئے رنگِ صعوباتِ سفر سے ۵۵ پردے نہیں سکتے کبھی تشبیہِ قمر سے
 دیکھا جو انھیں گر گیا خورشیدِ نظر سے ہونٹوں پہ زیادہ تھی نزاکتِ گلِ تر سے
 چہرے عرقِ آلود تھے گرمی جو بڑی تھی
 ہنگامِ سحر اوس سی پھولوں پہ پڑی تھی

مکی کوئی، کوئی عربی، کوئی حجازی ۵۶ رہوار تہِ راں عربی، ترکی و تازی
 شیرانِ جہاں، صفِ شکن و صفدرو غازی سجدے تہِ شمشیر کریں، ایسے نمازی
 جاں بازی و تسلیم و رضا ختم تھی ان پر
 آقا پہ تصدق تھے، وفا ختم تھی ان پر

بے مثل تھا اس فوج میں ایک ایک خوش اطوار ۵۷ دو شخص تھے پرسارے جوانوں میں نمودار
 سب میں انھیں دونوں پہ نظر پڑتی تھی ہر بار تھا ایک علمدار تو اک فوج کا سردار
 رخسار تھے یا نورِ خدا پیشِ نظر تھا
 ذروں میں یہ خورشید وہ تاروں میں قمر تھا

ان دونوں میں تھا ایک جواں گیسوؤں والا ۵۸ گردِ قمر اس شان سے دیکھا نہیں ہالا
 قدس و سما اور حسن میں یوسفؑ سے دو بالا مہرِ فلکِ نور، اندھیرے کا اجالا
 سب خلق میں وہ حسن میں ممتاز ہوا تھا
 سبزہ بھی ابھی خوب نہ آغاز ہوا تھا

کیا حسن تھا، کیا شان تھی، کیا عزت و توقیر ۵۹ آنکھوں میں بھلی لگتی تھی کیا سرمہ کی تحریر
رخساروں پہ بل کھائی ہوئی زلفِ گرہ گیر تھا فرق سے تا ناحنِ پا نور کی تصویر
اخلاق میں، شوکت میں، شجاعت میں نبیؐ تھا

سایہ جو نہ ہوتا تو رسولؐ عربیؐ تھا

کس منہ سے کہیں شانِ علمدارِ شہنشاہ ۶۰ سب کہتے تھے نکلا ہے یہ طوبیٰ کے تلے ماہ
تھی شوکتِ جعفرؑ، تو شکوہِ اسد اللہ حاضر تھے جلو میں حشم و دبدبہ و جاہ
خورشید بنا جلوہ نما خانہ زیں پر
گھوڑا دو رکابہ تھا، پہ تھے پاؤں زمیں پر

برپا جو ہوا خیمہ زنگاری سردار ۶۱ محمل سے حرم خیمے میں داخل ہوئے اک بار
اترے وہ جواں گھوڑے سے، صحرا ہوا گلزار واللہ عجب مصحفِ دیں تھے وہ خوش اطوار
کچھ فکر نہ تھی اور فقط یادِ خدا تھی
تکبیروں کے نعرے تھے، نمازوں کی صدا تھی

یاں ایک غلامِ حبشی اتنے میں آیا ۶۲ اور بعدِ سلام آکے یہ پیغام سنایا
تم لوگوں کو آقا نے ہمارے ہے بلایا حاضر ہوئے ہم اور سر تسلیم جھکایا
خدام پکارے کہ رہے دھیانِ ادب کا
دربار ہے فرزندِ شہنشاہِ عرب کا

استادہ رہے سامنے ہم جوڑے ہوئے ہاتھ ۶۳ تھرا گئے دل، خوف سے کی جاتی نہ تھی بات
اللہ رے اخلاقِ شہنشاہِ خوش اوقات کی ہم سے غریبوں پہ عجب لطف و عنایات
آداب سے سر قدموں پہ نہوڑا دیا ہم نے
پہلو میں جگہ دی ہمیں اس بحرِ کرم نے

فرمایا کہ تکلیف ہوئی تم کو نہایت ۶۴ لیکن ہے یہ ہم سب کی ملاقات غنیمت
دینداروں پہ لازم ہے غریبوں سے محبت اطفال ہیں ساتھ اور یہ ہے عالم غربت
ملتی نہیں مہلت کوئی دم رنج و الم سے
ہم دور وطن سے ہیں وطن دور ہے ہم سے

اس دشت میں تھوڑی سی زمیں ہو تو بسائیں ۶۵ ہے جی میں کہ اب یاں سے کہیں اور نہ جائیں
ایذائے سفر سہہ چکے راحت بھی اٹھائیں قبضہ ہو اس بن میں تو سب کام بن آئیں
جاگیر کی خواہش ہے نہ املاک کی خواہش
لے آئی ہے یاں تک ہمیں اس خاک کی خواہش

قیمت کے نہ لینے پہ کیا ہم نے جو اصرار ۶۶ قسمیں ہمیں دے دے کے دیئے درہم و دینار
گھر تک ہم ابھی پھر کے نہ پہنچے تھے کہ اک بار فوجیں ہوئیں کچھ شام کے حاکم کی نمودار
تاریخ ششم کو تو زمانہ ہی پھر ا تھا
دولاکھ سواروں میں وہ مظلوم گھرا تھا

بند اُس پہ ہوا ساتویں تاریخ سے پانی ۶۷ سمجھایا، پہ اعدا نے کوئی بات نہ مانی
وہ گرمی کے دن اور وہ غضب تشنہ دہانی مرنے لگے اُس سید مظلوم کے جانی
پانی کے نہ پینے سے جو گھبراتے تھے بچے
کوزے لئے خیمے سے نکل آتے تھے بچے

عاشور کو مرنے پہ مسافر ہوئے تیار ۶۸ تلواریں میانوں سے نکلنے لگیں اک بار
ڈھالوں کا لب نہر اٹھا ابر دھواں دھار ہر سو تھی چمک نیزوں کی اور تیروں کی بوچھار
سرتابہ قدم خون میں تر ہوتے تھے غازی
تلواروں میں آقا کی سپر ہوتے تھے غازی

حملے جو کئے ظلم شعاروں کو بھگایا ۶۹ دریا سے لعینوں کی قطاروں کو بھگایا
 میڈاں سے پیادوں کو، سواروں کو بھگایا ایک ایک بہادر نے ہزاروں کو بھگایا
 کس منہ سے کہیں حال جو انانِ عرب کا
 پیاسے تھے، ہوا ظہر تلک خاتمہ سب کا

بے سر جو ہوئی فوج تو تنہا ہوئے سردار ۷۰ ہر سمت سے پڑنے لگی تلوار پہ تلوار
 جس وقت گرا گھوڑے سے وہ بے کس و بے یار اک بی بی نکل آئی تھی خیمے سے کئی بار
 بکھرائے ہوئے بال وہ آوارہ وطن تھی
 عورات نے رو کر کہا ہے ہے وہ بہن تھی

اک بولی کہ آگے کہو کیا گذری پھر اس پر ۷۱ وہ بولے کہ زخمی کے چلا حلق پہ خنجر
 تن گھوڑوں سے کچلا گیا، تاراج ہوا گھر اور چھین لی بے دردوں نے اس بی بی کی چادر
 کونین میں اس ظلم کا اک شور پڑا ہے
 اس روز سے وہ بے کفن و گور پڑا ہے

شب کو جو زراعت کی حفاظت کو گئے ہم ۷۲ اس بن میں نظر آیا عجب طرح کا عالم
 کچھ مرد تھے، کچھ بیبیاں، کچھ حوریں تھیں باہم غلہ ہائے حسینا کا تھا اور کرتی تھیں ماتم
 بے جرم و گنہ تیغِ ستم جس پہ چلی ہے
 معلوم ہوا وہ کہ حسین ابن علی ہے

آواز یہ آتی تھی کہ اے حوریو آؤ ۷۳ غش آیا ہے خاتونِ قیامت کو اٹھاؤ
 کہتے تھے محمدؐ مجھے لاشہ تو دکھاؤ شبیرؑ کہاں ہیں مری چھاتی سے لگاؤ
 ٹکڑے دلِ فرزند کے دکھلاتے تھے حیدرؑ
 لاشہ کو لئے گود میں چلاتے تھے حیدرؑ

یہ سنتے ہی عورت نے اک شور مچایا ۷۴ گھبرا کے کہا ہائے یہ کیا تم نے سنایا
شبیرؑ تو خاتونِ قیامت کا ہے جایا اس شمعِ امامت کو لعینوں نے بجھایا
مظلوم کا سرتن سے اتارا گیا ہے ہے
لوگو، پسرِ فاطمہؑ مارا گیا ہے ہے

دسویں کو ہوئی شہ کے سروتن میں جدائی ۷۵ اور آج تک لاش نہ سید کی اٹھائی
ان کا تو نہ باقی کوئی بیٹا ہے نہ بھائی تم نے بھی نبیؐ زادے کی تربت نہ بنائی
فرزندِ علیؑ دشت میں بے دفن ہے کب سے
معلوم ہوا ڈر گئے حاکم کے غضب سے

تم اوڑھو ردا ئیں، ہمیں دو جنگ کے ہتھیار ۷۶ بس آج سے تلوار نہ تم باندھیو زنہار
ناخوش ہیں نبیؐ تم سے، علیؑ تم سے ہیں بیزار بے پردہ ہے زینبؑ، ہمیں پردہ نہیں درکار
فوجیں بھی جو بھیجے تو نہ حاکم سے ڈریں گے
اب فاطمہؑ کے لال کو ہم دفن کریں گے

یہ کہتے ہیں عورت نے عریان کئے سر ۷۷ جلدی سے اتارا انھیں جو پہنے تھیں زیور
آغوش سے بچوں کو بھی بٹھلادیا روکر اور پھینک دیا سب نے رداؤں کو زمیں پر
گہ سینہ زنی تھی کبھی فریادو بکا تھی
اس غول میں زہرا کے بھی رونے کی صدا تھی

مردوں نے جو دیکھا کہ چلیں عورتیں باہر ۷۸ گھبرا گئے اور بولے یہ گر کر کے قدم پر
تم روؤ گھروں میں صفِ ماتم کو بچھا کر ہم گاڑتے ہیں لاشہٗ فرزندِ پیمبرؐ
دیویں گے کفن شاہِ غریب الغریبا کو
منہ ہم کو بھی دکھلانا ہے محبوبِ خدا کو

یہ کہہ کے چلے بیچے لے لے کے وہ اک بار ۷۹ اور کہیں لحدیں فاطمہ کے پیاروں کی تیار
سر لے گئے تھے کاٹ کے سب کے جو ستمگار معلوم نہ ہوتا تھا کہ ہے کون سا سردار
جس خاک پہ ٹکڑے تن سرور کے پڑے تھے
یہ لوگ وہاں ششدر و حیران کھڑے تھے

کہتا تھا کوئی کس سے کہیں کون بتائے ۸۰ ہم پوچھیں، جو لاشوں کا شناسا کوئی آئے
سب خوابِ عدم میں ہیں، کوئی کس کو جگائے احمد کا نواسہ کفن و گور تو پائے
معلوم نہیں کون سی جا وہ شہ دیں ہیں
لاشے سے صدا آئی وہ مظلوم ہمیں ہیں

صد شکر کہ آخر ہوئے چہلم کے بھی ایام ۸۱ کردے گا خدا دفن و کفن کا بھی سرانجام
مشرق میں جو ہو موتِ امامِ ذوی الاکرام مغرب سے امام آتا ہے واں دفن کے ہنگام
رہنے دو زمیں پر نہ اٹھاؤ ابھی ہم کو
ٹھہرو کہ امامِ زمن آیا کوئی دم کو

ناگاہ ہوئی سامنے سے گرد نمودار ۸۲ مقتل کی زمیں ہو گئی سب مطلع انوار
آواز فرشتوں کی یہ آنے لگی اک بار آپہنچے سر شاہ لئے عابد بیمار
ہر گام پہ گر پڑتے ہیں یہ زور گھٹا ہے
عمامہ نہیں سر پہ، گریبان پھٹا ہے

مقتل میں کھڑے ہو کے پڑھی پہلے زیارت ۸۳ بس گر پڑے لاشے پہ نہ تھامی گئی رقت
چلائے کہ اے دلبرِ خاتونِ قیامت بے چین تھامیں آپ سے جب سے ہوئی فرقت
پاس آپ کے سب خاک پہ سویا کئے بابا
ہم اتنے دنوں قید میں رویا کئے بابا

کیا ظلم سہے آپ نے اے شاہ خوش اوقات ۸۴ افتادہ رہے دھوپ میں اور اوس میں دن رات
آگے مرے پہنچوں سے ہوئے تھے نہ قلم ہاتھ یہ ظلم ہوئے بعد فنا آپ پہ ہیہات
کس ظالم و بے رحم و بد افعال نے کاٹے
لاشے سے صدا آئی کہ جمال نے کاٹے

سن کر یہ سخن روئے بہت عابد بے پر ۸۵ پھر دفن شہیدوں کو کیا بادلِ مضطر
جس وقت اٹھانے لگے شہ کا تنِ اطہر اعجازِ امامت سے اٹھے سبطِ پیمبر
عابد جو گرے پڑتے تھے افراطِ الم سے
شیر گئے تابہ لحد اپنے قدم سے

رکھنے جو لگا لاشے کو مرقد میں وہ بیمار ۸۶ اک چادرِ نور آ کے بچھی قبر پہ اک بار
ناگہ ہوئے تربت سے کئی ہاتھ نمودار سر کھولے یہ چلاتی تھی زہرا جگر افکار
بے کس کو، نبی زادے کو، مغموم کو لاؤ
میں صدقے ہوں لاؤ، مرے مظلوم کو لاؤ

حیدر کی صدا آتی تھی ہے ہے مرا پیارا ۸۷ آہستہ اٹھاؤ کہ بدن چور ہے سارا
کہتے تھے نبی امت بے دین نے مارا ان باغیوں نے لوٹ لیا باغ ہمارا
بلوآ کے مدینے سے مسافر پہ جفا کی
اچھی ہوئی دعوت پسر شیر خدا کی

مٹی جو لگے قبر میں سجاؤ گرانے ۸۸ اس وقت لگی قوم اسد خاک اڑانے
منہ پیٹ لیا ہاتھوں سے محبوب خدا نے زہرا تھیں کبھی پائنتی اور گاہ سرہانے
گھبرائے ہوئے گردِ لحد پھرتے تھے حیدر
اٹھتے تھے کبھی اور کبھی گرتے تھے حیدر

اب وقتِ خموشی ہے انیسِ جگر افگار ۸۹ بیتاب ہیں رقت سے شہِ دیں کے عزادار
مولا سے یہ کر عرض کہ یا سیدِ ابرار ہوں آپ کی سرکار سے عزت کا طلبگار
برگشتہ زمانہ ہے مدد کیجیو مولا
ناقدروں کے احساں سے بچا لیجیو مولا

